

પ્રસાર ભારતી

સમાચાર વિભાગ, આકાશવાણી, અમદાવાદ

Date : 16-04-2024

Evening : 7.10 to 7.20pm

Day : Tuesday

Regional News

આકાશવાણી અમદાવાદ- વડોદરા પ્રાદેશિક સમાચાર જયેશ પટેલ વાંચે છે.

- આગામી લોકસભાની ચૂંટણીઓ માટે આજે પણ ભાજપ, કોંગ્રેસ અને આમ આદમી પાર્ટીના ઉમેદવારોએ ઉમેદવારીપત્રો ભર્યા.
- કેન્દ્રીય ચૂંટણી પંચે કહ્યું છે કે આચારસંહિતા અમલ બાદ વિવિધ રાજકીય પક્ષો અને ઉમેદવારો તરફથી 200 ફરિયાદોમાંથી 169 ફરિયાદો પર કાર્યવાહી કરાઈ.
- લોકસભાની ચૂંટણી ફરજ પરના કર્મચારીઓના મતદાન માટેના પોસ્ટલ બેલેટની આપ-લે માટે અમદાવાદમાં 18મી એપ્રિલે સ્ટેટ એક્સચેન્જ મેળો યોજાશે..
- કેન્દ્રીય જાહેર સેવા આયોગ – UPSC નું વર્ષ 2023નું પરિણામ જાહેર –વિષ્ણુ શશીકુમાર 31માં રેન્ક સાથે ગુજરાતમાં ટોપર
- આકાશવાણી અમદાવાદના 75માં સ્થાપના દિવસે આજે સાંજે આકાશવાણી કેન્દ્રમાં લોકસંગીતનો કાર્યક્રમ યોજાઈ રહ્યો છે.
- હવામાન વિભાગે આગામી બે દિવસ હીટવેવની આગાહી કરી.

(ન્યૂઝ બ્રેક – આ સમાચાર આપ આકાશવાણીના અમદાવાદ- વડોદરા કેન્દ્ર પરથી સાંભળી રહ્યા છો)
(સમાચારને અંતે – આકાશવાણીના અમદાવાદ- વડોદરા કેન્દ્ર પરથી પ્રાદેશિક સમાચાર પૂરા થયા)

NOMINATION PAPERS FILLED-1

આગામી લોકસભાની ચૂંટણીઓ માટે કેટલીક બેઠકો માટે આજે પણ ભાજપ, કોંગ્રેસ અને આમ આદમી પાર્ટીના ઉમેદવારોએ ઉમેદવારીપત્રો ભર્યા છે.

ભાવનગર લોકસભા બેઠકના ભાજપના ઉમેદવાર નિમુબેન બાંભણિયાએ કેન્દ્રીય મંત્રી ડો.મનસુખ માંડવિયાની ઉપસ્થિતિમાં ઉમેદવારીપત્ર ભર્યું હતું. જ્યારે ગઠબંધનના આમ આદમી પાર્ટીના ઉમેદવાર ઉમેશ મકવાણાએ પંજાબના મુખ્યમંત્રી ભગવંત માનજીની ઉપસ્થિતિમાં ઉમેદવારીપત્ર ભર્યું હતું.

કચ્છ લોકસભા બેઠકના ભાજપના ઉમેદવાર વિનોદ ચાવડાએ પક્ષના અધ્યક્ષ સી.આર.પાટીલની ઉપસ્થિતિમાં ઉમેદવારીપત્ર ભર્યું હતું. રોડ શો માં ભાજપના અગ્રણીઓ લોક કલાકારો જોડાયા હતા. કચ્છ કોંગ્રેસના ઉમેદવારો નિતેશ લાલણે કોંગ્રેસના પ્રદેશ પ્રમુખ શક્તિસિંહ ગોહિલની ઉપસ્થિતિમાં ઉમેદવારીપત્ર ભર્યું હતું.

બનાસકાંઠા બેઠકના ભાજપના ઉમેદવાર રેખાબેન ચૌધરીએ, મહેસાણા બેઠકના ભાજપના ઉમેદવાર હરિભાઈ પટેલે, બારડોલી બેઠકના ભાજપના પ્રભુભાઈ વસાવા, પાટણ બેઠકના ભાજપના ઉમેદવાર ભરતસિંહ ડાભીએ સમર્થકો સાથે ઉમેદવારીપત્ર ભર્યું હતું.

ગાંધીનગર લોકસભા બેઠક પરથી કોંગ્રેસના ઉમેદવાર સોનલ પટેલે ઉમેદવારીપત્ર ભર્યું હતું.

સુરત લોકસભા બેઠકના ભાજપના ઉમેદવાર મુકેશ દલાલે વિજય મુહુર્તમાં ઉમેદવારીપત્ર ભર્યું હતું.

ઉમેદવારીપત્ર ભરતા પહેલા તેમના નિવાસસ્થાને યોજાયેલી પત્રકાર પરિષદમાં મુકેશ પટેલે કહ્યું હતું કે અમે વિકાસના મુદ્દા પર ચૂંટણી લડી રહ્યાં છીએ., તેમણે કહ્યું હતું કે મેં અત્યાર સુધી ચાર લોકોનો સંપર્ક કર્યો છે.

NOMINATION PAPERS FILLED-2

સાબરકાંઠા બેઠક પરથી ભાજપના શોભનાબેન બારૈયા અને કોંગ્રેસના તુષાર ચૌધરીએ ઉમેદવારીપત્ર ભર્યું.

કેન્દ્રશાસિત પ્રદેશ દાદરાનગર હવેલીના ભાજપના ઉમેદવાર કલાબેન ડેલકર, ખેડા લોકસભા બેઠક પરથી ભાજપના દેવુસિંહ ચૌહાણે વિજય મુહૂર્તમાં ફોર્મ ભર્યું હતું.

વિજાપુર વિધાનસભાની પેટાચૂંટણી માટે ભાજપના ઉમેદવાર સી.જે.ચાવડાએ પણ ઉમેદવારીપત્ર ભર્યું છે.

અમદાવાદની પશ્ચિમ બેઠક પર ભાજપના ઉમેદવાર દિનેશ મકવાણાએ કલેક્ટર કચેરી પહોંચીને વિજય મુહૂર્તમાં આજે ફોર્મ ભર્યું હતું. ફોર્મ ભરતા પહેલા દિનેશ મકવાણાએ મધ્યસ્થ કાર્યાલય મણિનગર ખાતે પહોંચીને કાર્યકર્તાઓ સાથે મુલાકાત કરી હતી. જેમાં લોકસભા ચૂંટણી સંયોજક આઈ.કે જાડેજા અને પૂર્વ સાંસદ કિરીટ સોલંકી હાજર રહ્યા હતાં. ભાજપના ઉમેદવાર દિનેશ મકવાણા જંગી સમર્થકો અને આગેવાનોની હાજરીમાં ઉમેદવારી નોંધાવી હતી.

અમરેલી લોકસભા બેઠકના કોંગ્રેસના ઉમેદવાર જેનીબેન ઠુમ્મર, પંચમહાલ બેઠક પરથી કોંગ્રેસના ગુલાબસિંહ ચૌહાણ, છોટાઉદેપુર બેઠક પરથી કોંગ્રેસના સુખરામ રાઠવા, જૂનાગઢ બેઠક પરથી ભાજપના રાજેશ ચુડાસમા, પોરબંદર બેઠક પરથી કોંગ્રેસના લલિત વસોયા, છોટાઉદેપુરથી

ભાજપના જશુ રાઠવા, આણંદ બેઠક પરથી ભાજપના મિતેષ પટેલ, દાહોદ બેઠક પરથી ભાજપના જસવંતસિંહ ભાભોરે પોતાનું ઉમેદવારીપત્ર ભર્યું.

.....

NOMINATION FILED -3

વલસાડ લોકસભા બેઠક ઉપર કોંગ્રેસના ઉમેદવાર અનંત પટેલે શક્તિ પ્રદર્શન સાથે જિલ્લા ચૂંટણી અધિકારી સમક્ષ ઉમેદવારી નોંધાવી, મોટી સંખ્યામાં સમર્થકો જોડાયા.

છોટા ઉદેપુર લોકસભા બેઠક પર ઇન્ડિયા ગઠબંધન કોંગ્રેસનાં ઉમેદવાર સુખરામ રાઠવાએ સમર્થકો સાથે વાજતે ગાજતે ઉમેદવારી પત્ર ભર્યું.

.....

ELECTION COMMISSION-POLITICAL PARTIES

કેન્દ્રીય ચૂંટણી પંચે કહ્યું છે કે આચારસંહિતા અમલી થયા બાદ વિવિધ રાજકીય પક્ષો અને ઉમેદવારો તરફથી જુદી જુદી 200 ફરિયાદો મળી છે. જેમાંથી 169 ફરિયાદો પર કાર્યવાહી કરવામાં આવી છે.

લોકસભાની ચૂંટણીની જાહેરાત સાથે જ 16મી માર્ચથી આચારસંહિતા અમલી થઈ હતી. ચૂંટણીપંચે કહ્યું છે કે ભાજપ તરફથી 51, કોંગ્રેસ તરફથી

59 અને અન્ય પક્ષો તરફથી 90 ફરિયાદો મળી છે. ચૂંટણી પંચે વિવિધ રાજકીય પક્ષો અને ઉમેદવારો દ્વારા આચારસંહિતાના પાલનથી સંતુષ્ટ છે. જો કે ચૂંટણીપંચે મહિલા ઉમેદવારો સામે વાંધાજનક ટીપ્પણીના મુદ્દે પાર્ટીના કેટલાક નેતાઓને નોટીસ પાઠવી છે.

POSTAL BELLET TRANSFERED-1

લોકસભાની ચૂંટણી ફરજ પરના કર્મચારીઓના મતદાન માટેના પોસ્ટલ બેલેટની આપ-લે માટે અમદાવાદ ખાતે 18મી એપ્રિલે સ્ટેટ એક્સચેન્જ મેળો યોજાશે..જેમાં પોસ્ટલ બેલેટની આપલે કરાશે.. આ ઉપરાંત લોકસભા સામાન્ય ચૂંટણી માટે 31 તેમજ વિધાનસભા પેટાચૂંટણી માટે 4 ઉમેદવારી પત્ર મળ્યા હોવાની મુખ્ય રાજ્ય ચૂંટણી અધિકારીએ માહિતી આપી હતી.

આ ઉપરાંત રાજ્યમાં કાર્યરત 756 ફ્લાઈંગ સ્કવોર્ડ્સ તથા 1 હજાર 203 સ્ટેટીક સર્વેલન્સ ટીમ્સ દ્વારા અત્યાર સુધીમાં કુલ 96 કરોડ 45 લાખ રૂપિયાની વસ્તુઓ જપ્ત કરવામાં આવી છે તેમજ કંટ્રોલ રૂમ, NGSP, ટપાલ, ઈ-મેઈલ અને C-Vigil જેવા વિવિધ માધ્યમો થકી અત્યાર સુધીમાં રાજ્યભરમાંથી 12 હજાર 400 થી વધુ ફરિયાદો મળી હોવાની માહિતી રાજ્ય ચૂંટણી પંચ દ્વારા આપવામાં આવી હતી.

UPSC RESULT

કેન્દ્રીય જાહેર સેવા આયોગનું વર્ષ 2023નું પરિણામ જાહેર કર્યું છે. જેમાં કાનપુર આઇઆઇટીના આદિત્ય શ્રીવાસ્તવ પ્રથમ ક્રમાંકે રહ્યાં છે, જ્યારે બીજા સ્થાને અનિમેષ પ્રધાન, જ્યારે દોનરુ અનન્યા રેડ્ડી ત્રીજા સ્થાને રહ્યાં છે..

આ પરીક્ષામાં સફળ જાહેર થયેલા એક હજાર સોળ ઉમેદવારમાંથી પહેલાં પચ્ચીસમાં પંદર પુરુષ અને દસ મહિલાઓનો સમાવેશ થાય છે. જે સફળ ઉમેદવારોની યાદી જાહેર કરવામાં આવી છે. તેમાં છસો ચોસઠ પુરુષ અને ત્રણસો બાવન મહિલાઓનો સમાવેશ થાય છે.. આ સફળ ઉમેદવારોમાં ગુજરાતના 25 ઉમેદવારો સફળ રહ્યાં છે, જેમાં પાંચ મહિલાઓનો સમાવેશ થાય છે.. જેમાં વિષ્ણુ શશીકુમાર 31માં રેન્ક સાથે ગુજરાતના ટોપર રહ્યાં છે..

AKASHVANI AHMEDABAD-

LOKSANGEET

આકાશવાણી – અમદાવાદનો આજે સ્થાપના દિવસ છે. 16 એપ્રિલ 1949ના રોજ આકાશવાણીનું અમદાવાદ કેન્દ્ર અસ્તિત્વમાં આવ્યું હતું. આ અગાઉ વડોદરામાં રાજવી સમયમાં રેડીયો સ્ટેશનના ભાગરૂપે હતું.

અમદાવાદમાં ગુજરાત કોલેજ પાસે નવનીતલાલ શોધનના બંગલામાં રેડીયો સ્ટેશનની શરૂઆત થઈ હતી, અને તે સમયના ગૃહ તથા પ્રસારણ મંત્રી સરદાર વલ્લભભાઈ પટેલના સંદેશાથી અમદાવાદના રેડીયો પ્રસારણનો પ્રારંભ થયો હતો. આકાશવાણીમાં આ 75 વર્ષના ગાળામાં રંગ રંગ વાદળીયા, અમૃત ધારા, ખેડૂત મંડળ, શાણી-શકરાભાઈ, જય જવાન જય કિસાન જેવા ઘણા લોકપ્રિય કાર્યક્રમો રહ્યા છે. જાણીતા કલાકારોમાં નરોત્તમ શાહ, સુબંધુ મહેતા, નંદકુમાર પાઠક, લલિતકુમાર શાસ્ત્રી જેવા ઘણાએ સેવાઓ આપી છે. પ્રસારભારતીના સીઈઓ ગૌરવ દ્વિવેદી અને આકાશવાણીના મહાનિયામક ડો.વસુધા ગુપ્તાએ સ્વતંત્રતા પછીના વિકાસલક્ષી પ્રયાસોમાં આકાશવાણી અમદાવાદના યોગદાનને બિરદાવ્યું અને તમામ કર્મચારીઓને અભિનંદન પાઠવ્યાં.

(બાઈટ-વસુધા ગુપ્તા)

આ અવસરે આકાશવાણી કેન્દ્રમાં આજે લોકસંગીતનો કાર્યક્રમ યોજવામાં આવ્યો છે. જેમાં જાણીતા કલાકારો રાજેશ બારોટ, નીકુલદાન ગઢવી, મૌલીકાબેન ત્રિવેદી, હસમુખ પાટડીયા લોકગીતો રજૂ કરશે.

.....

GUJ WEATHER

ભર ઉનાળો ભરૂચ શહેરમાં આજે અચાનક વાતાવરણમાં પલટો આવતા કમોસમી વરસાદ વરસ્યો હતો. વરસાદ પડતાં અહીં વાતાવરણમાં ઠંડક પ્રસરી હતી. છેલ્લા બે દિવસથી ભારે ગરમી બાદ વરસાદ માહોલ સર્જતા

લોકોએ રાહત અનુભવી હતી. જોકે આવતીકાલથી રાજ્યભરમાં ગરમીનો પ્રકોપ વધશે.

હવામાન વિભાગના રિપોર્ટ અનુસાર 17 અને 18 એપ્રિલ રોજ સૌરાષ્ટ્રના પોરબંદર, જુનાગઢ, ગીર સોમનાથમાં આવતીકાલે હિટવેવની સ્થિતિ અનુભવાઈ શકે છે. સંભવિત હિટવેવની સ્થિતિને પગલે વહીવટીતંત્ર એલર્ટ બન્યું છે. ગાંધીનગર ખાતે મુખ્યમંત્રી ભૂપેન્દ્ર પટેલની અધ્યક્ષતામાં રાજ્યના વિવિધ વિભાગોના ઉચ્ચ અધિકારીશ્રીઓની એક બેઠક મળી હતી.

આ બેઠકમાં માહિતી આપતા રાહત કમિશનર આલોક કુમાર પાંડેએ જણાવ્યું હતું કે, ગુજરાત સ્ટેટ ડિઝાસ્ટર મેનેજમેન્ટ ઓથોરિટી દ્વારા સંભવિત હિટવેવ સામે લડવાનો એક્શન પ્લાન તૈયાર કરવામાં આવ્યો છે.

Voter Awareness - District

લોકસભા ચુંટણી અંતર્ગત રાજ્યમાં વિવિધ જિલ્લાઓમાં મતદાન જાગૃતિ અભિયાનના કાર્યક્રમો યોજાઈ રહ્યા છે.

નર્મદાના જિલ્લામાં અખિલ ભારતીય રાષ્ટ્રીય શૈક્ષિક મહાસંઘ ગુજરાતના માર્ગદર્શન હેઠળ બેઠક યોજવામાં આવી. જિલ્લાના તમામ તાલુકાઓમાં શાળા, ગામ, ક્લસ્ટર, ગ્રુપ અને મંડલ સુધીનું માઈક્રો પ્લાનિંગ કરી મતદારો 100% મતદાન કરવા પ્રેરાય તેના માટેની રૂપરેખા તૈયાર કરવામાં આવી.

કચ્છ જિલ્લામાં SVEEP હેઠળ મતદાર જાગૃતિની પ્રવૃત્તિઓ કરવામાં આવી રહી છે. ત્યારે અબડાસા તાલુકાના સરહદી છેવાડાના આશીરાવાંઢ ગામ ખાતે મહિલાઓને મતદાન જાગૃતિ બાબતે સમજણ આપીને અને મતદાન કરવા અંગે પ્રોત્સાહિત કરાઈ હતી.

પંચમહાલ જિલ્લામાં યુવા મતદારોને મતદાન માટે પ્રેરિત કરવા ચૂંટણી તંત્ર દ્વારા ડિજિટલ કેમ્પેઇન કરાઈ રહ્યું છે જેમાં ઇન્સ્ટાગ્રામ ફેસબૂક ,અને ટ્વિટર પર પોસ્ટર -બેનર દ્વારા મહત્તમ મતદાનની અપીલ કરવામાં આવી છે.

સુરત બસ સ્ટેસન ખાતે મતદાન જાગૃતિ કાર્યક્રમ યોજાયો જેમાં મુસાફરોને મતદાન માટે પ્રોત્સાહિત કરવામાં આવ્યા.

નવસારી જિલ્લામાં સ્વીપના કાર્યક્રમો અંતર્ગત આજે વાંસદા તાલુકાના વાટી ગામ ખાતે તથા નવસારી જિલ્લામાં યુનાવ પાઠશાલા યોજાઈ હતી.

VADODARA VOTING MOU

વડોદરા લોકસભા બેઠક પર મહત્તમ મતદાન થાય તે માટે જિલ્લા ચૂંટણી તંત્ર દ્વારા પ્રયાસો હાથ ધરવામાં આવ્યા છે.

જિલ્લા ચૂંટણી અધિકારી બિજલ શાહના અધ્યક્ષ સ્થાને સોમવારે કલેક્ટર કચેરી ખાતે જિલ્લાના ૫૦ જેટલા મોટા ઉદ્યોગગૃહોના પ્રતિનિધિઓ સાથે બેઠક કરવામાં આવી હતી. બે હજારથી વધુ કર્મચારીઓ ધરાવતા આ મોટા ઉદ્યોગગૃહોમાં તમામ કર્મીઓ મતદાન અચૂક કરે તે માટે જિલ્લા ચૂંટણી અધિકારીએ અપીલ કરી હતી.

આ ઉપરાંત ઉદ્યોગગૃહોમાં ફરજ બજાવતા તમામ કર્મીઓને સવેતન રજા આપીને મતદાન કરવા ઉદ્યોગગૃહોના પ્રતિનિધિઓને અનુરોધ કર્યો હતો.આ બેઠકમાં ૫૦ મોટા ઉદ્યોગગૃહો સાથે મહત્તમ મતદાન કરવા અંગે એમ. ઓ. યુ. કરવામાં આવ્યા હતા. વડોદરા શહેર-જિલ્લામાં ૨૫૦ થી વધારે કામદારો ધરાવતી ઈન્ડસ્ટ્રીઝમાં 'વોટર અવેરનેસ ફોરમ'ની માધ્યમથી મતદાન જાગૃતિ ઉભી કરવામાં આવી રહી છે.

IPL GUJARAT

આઇપીએલ ક્રિકેટ મેચમાં અમદાવાદના નરેન્દ્ર મોદી ક્રિકેટ સ્ટેડિયમમાં આવતીકાલે ગુજરાત ટાઇટન્સ વિરુદ્ધ દિલ્હી કેપિટલની મેચ યોજાશે, જેમાં આવનારા પ્રેક્ષકોને હાલાકી ન ભોગવવી પડે અને પાર્કિંગની સુવિધા મળી રહે તે હેતુથી સ્ટેડિયમ ની આજુબાજુ કુલ 11 પાર્કિંગ સ્થળો બનાવવામાં આવ્યા છે.

મેચ જોવા આવનાર પ્રેક્ષકો પોતાનું વાહન પાર્કિંગ શો માય પાર્કિંગ - એપ્લિકેશન પર થી ફરજિયાત એડવાન્સ બુક કરી ને આવવાનું કરવાનું રહેશે.

દૂરના પાર્કિંગ સ્થળોથી સ્ટેડિયમના ગેટ સુધી તેમજ સ્ટેડિયમના ગેટથી પાર્કિંગ સુધી લાવવા- લઈ જવા માટે ફી શટલ સર્વિસની ખાસ વ્યવસ્થા કરવામાં આવી છે.

.....